

केंद्र शासनाच्या उदय

(Ujwal Discom Assurance Yojana)

योजनेत सहभागी होण्याबाबत.

महाराष्ट्र शासन

उद्योग, ऊर्जा व कामगार विभाग

शासन निर्णय क्रमांक : संकिर्ण-२०१५/प्र.क्र.३०४/ऊर्जा-५

मादाम कामा रोड, हुतात्मा राजगुरु चौक, मंत्रालय, मुंबई ४०० ०३२.

दिनांक : २७ डिसेंबर, २०१६.

प्रस्तावना:

केंद्र शासनाने दिनांक २० नोव्हेंबर, २०१५ रोजी उदय योजना जाहीर केली असून या योजनेद्वारे राज्यातील वीज वितरण कंपन्यांची कार्यक्षमता व आर्थिक सक्षमता सन २०१९ पर्यंत वाढविण्याच्या दृष्टीने सदरची योजना सुरु केली आहे.

२. उदय योजनेची वैशिष्ट्ये :

ही योजना प्रामुख्याने वीज वितरण हानी कमी करणे, विद्युत पायाभूत सुविधांची श्रेणीवाढ करणे, बिलिंगची कार्यक्षमता वाढविणे, विद्युत भाराचे कार्यक्षम पद्धतीने व्यवस्थापन करण्यासाठी वीज मागणीचे व्यवस्थापन करणे इत्यादी मुख्य उद्दिष्टे समोर ठेऊन आखण्यात आली आहे. या योजनेंतर्गत विहित केलेल्या उद्दिष्टांची कार्यपूर्ती करण्यासाठी कार्यपद्धतीमध्ये सुधारणा करून व त्यावर सनियंत्रण ठेऊन विहित कालावधीमध्ये तांत्रिक कार्यक्षमतेची उद्दिष्टे साध्य करावयाची आहेत. ज्या राज्य वीज वितरण कंपन्या सातत्याने होणाऱ्या तोट्यामुळे आर्थिक डबघाईस आलेल्या आहेत, अशा कंपन्यांसाठी राज्य शासनाकडून स्वस्त दराचे कर्जरोखे बाजारात उभे करून त्यामधून प्राप्त होणाऱ्या भांडवलातून सदर कंपन्यांची वित्तिय तुटीची जबाबदारी कमी करावयाची आहे. राज्य वीज वितरण कंपन्यांची वर्षानुवर्षे होणारी महसुली तूट नाहीशी करून व त्यांची तांत्रिक कार्यक्षमता वाढवून सन २०१९ पर्यंत सर्वाना अखंडीत वीज पुरवठा करण्याचे उद्दिष्ट ठेवण्यात आले आहे. याकरिता राज्य शासन, महावितरण कंपनी आणि केंद्र शासन यामध्ये त्रिपक्षीय करार करून प्रत्येकाच्या जबाबदाऱ्या आणि त्या अनुषंगाने तांत्रिक कार्यक्षमतेची मानके निश्चित करून व सनियंत्रण ठेऊन सदर योजनेचे उद्दिष्ट गाठावयाचे आहे. महावितरण कंपनी सन २०१५-१६ मध्ये असणारा AT & C Loss (Aggregate Technical-Commercial Loss) १७.३१ टक्के वरून सन २०१८-१९ मध्ये १४.३९ टक्के पर्यंत कमी करणार असून त्याचबरोबर तांत्रिक कार्यक्षमतेची उद्दिष्टे ही महावितरण कंपनी साध्य करणार आहे. त्यानुषंगाने केंद्र शासनाच्या उदय योजनेमध्ये सामील होण्याबाबतचा प्रस्ताव शासनाच्या विचाराधीन होता. याबाबतचा प्रस्ताव दिनांक ४ ऑक्टोबर, २०१६ रोजी झालेल्या मंत्रीमंडळाच्या बैठकीत सादर करण्यात आला होता. त्यावर मंत्रीमंडळाने घेतलेल्या निर्णयाच्या अनुषंगाने पुढीलप्रमाणे कार्यवाही करण्यास शासन मान्यता देण्यात येत आहे.

३. शासन निर्णय :-

- (१) केंद्र शासनाच्या उदय योजने मध्ये राज्य शासनास सामील होण्यास मान्यता देण्यात येत आहे.
- (२) उदय योजनेत सहभागी होण्याकरिता मंत्रीमंडळ टिप्पणी सोबत सादर करण्यात आलेल्या प्रारूप करारनाम्यामध्ये नमूद केलेल्या, राज्य शासनाकडून महावितरण कंपनीस द्यावयाच्या कर्ज व अनुदानाच्या रक्कमेत, आवश्यक बदल करण्यास मान्यता देण्यात येत आहे. त्यानुसार केंद्रीय विद्युत मंत्रालय, महाराष्ट्र शासन व महावितरण कंपनी यांच्यामध्ये केंद्र शासनाने विहित केल्याप्रमाणे त्रिपक्षीय करार करण्यास मान्यता देण्यात येत आहे.
- (३) उदय योजने अंतर्गत महावितरण कंपनीकडे दि. ३०/०९/२०१५ रोजी असणाऱ्या मध्यम व लघु मुदतीच्या कर्ज रक्कमेच्या ७५% रक्कम रु. ४९५९.७५ कोटीचे Non SLR / SDL रोखे सन २०१६-१७ मध्ये राज्य शासनामार्फत रोखे विक्री करण्यास मान्यता देण्यात येत आहे. सदरच्या रक्कमेवरील मूळ मुदलाच्या रक्कमेची व त्यावरील व्याजाच्या रक्कमेची परतफेड शासनास महावितरण कंपनीकडून Back to Back Arrangement द्वारे करण्यास मान्यता देण्यात येत आहे. तसेच उर्वरित २५% म्हणजे रुपये १६५३.२५ कोटी कर्जाच्या रक्कमेचे रोखे, शासनाच्या हमीने महावितरण कंपनीमार्फत उभारण्यास मान्यत देण्यात येत आहे. राज्य शासना मार्फत उभारण्यात येणाऱ्या रोख्यांवरील व्याज पुढील पाच वर्षे महावितरण कंपनीमार्फत शासनास देण्यात येईल व पाच वर्षांनंतर रोख्यांवरील व्याज शासनामार्फत देण्यात येईल तसेच रोख्यांच्या विहित मुदतीनंतर redemption राज्य शासनाच्या वित्त विभागामार्फत करण्यात येईल.
- (४) राज्य शासनाकडून रोखे विक्री करून जमा झालेली रक्कम रुपये ४९५९.७५ कोटी अनुदान स्वरूपात महावितरण कंपनीस देण्यास मान्यता देण्यात येत आहे. सदरची रक्कम या आर्थिक वर्षापासून पुढील पाच वर्षे म्हणजे सन २०२०-२१ पर्यंत पाच समान हप्त्यामध्ये म्हणजे दरवर्षी रु. ९९२ कोटी अनुदान स्वरूपात महावितरण कंपनीस देण्यास मान्यता देण्यात येत आहे. ही रक्कम महावितरण कंपनीकडून शासनास करण्यात येणाऱ्या कर्जाच्या परतफेडीच्या रक्कमेच्या स्वरूपात समायोजित करण्यात येईल.
- (५) केंद्रीय विद्युत मंत्रालयाच्या सूचनेनुसार केंद्र शासन, राज्य शासन व महावितरण कंपनी यांच्यामधील त्रिपक्षीय करारामध्ये यापुढे बदल करावयाचा झाल्यास राज्य शासनाच्या वित्त विभागाच्या सहमतीने आवश्यकतेनुसार बदल करून करार अंतिम करण्यास मान्यता देण्यात येत आहे.

४. हा शासन निर्णय, वित्त विभागाच्या सहमतीने व त्यांचा अनौपचारिक संदर्भ क्र.: २७५/१६/ व्यय १६ दिनांक २०/१०/२०१६ व ८३/अर्थबळ दिनांक २८/१०/२०१६ अन्वये निर्गमित करण्यात येत आहे.

५. हा शासन निर्णय, महाराष्ट्र शासनाच्या www.maharashtra.gov.in यासंकेत स्थळावर उपलब्ध करण्यात आला असून त्याचा सांकेतांक २०१६१२२७१७०००४१२१० असा आहे. हा आदेश डिजीटल स्वाक्षरीने साक्षांकीत करून काढण्यात येत आहे.

महाराष्ट्राचे राज्यपाल यांच्या आदेशानुसार व नांवाने,

(भि.य.मंता)
शासनाचे उपसचिव

प्रत-

- १) मा.राज्यपाल यांचे प्रधान सचिव
- २) मा. मुख्यमंत्री यांचे प्रधान सचिव, मंत्रालय, मुंबई ३२.
- ३) मा. मंत्री (वित्त) यांचे खाजगी सचिव, मंत्रालय, मुंबई ३२.
- ४) मा. मंत्री (ऊर्जा) यांचे खाजगी सचिव, मंत्रालय, मुंबई ३२.
- ५) मा. राज्यमंत्री (ऊर्जा) यांचे खाजगी सचिव, मंत्रालय, मुंबई ३२.
- ६) मा. विरोधी पक्ष नेता, विधानसभा / विधानपरिषद, विधानमंडळ सचिवालय, विधानभवन, मुंबई.
- ७) मा.मुख्य सचिव, महाराष्ट्र शासन
- ८) सर्व मंत्रालयीन विभाग.
- ९) व्यवस्थापकीय संचालक, महावितरण / महानिर्मिती / महापारेषण, बांद्रा (पूर्व), मुंबई-५१
- १०) महालेखापाल (लेखा व अनुज्ञेयता), महाराष्ट्र-१, मुंबई/ महाराष्ट्र-२, नागपूर
- ११) महालेखापाल (लेखा परीक्षा) महाराष्ट्र-१, मुंबई
- १२) अधिदान व लेखा अधिकारी, मुंबई
- १३) निवासी लेखा परीक्षा अधिकारी, मुंबई
- १४) अवर सचिव (रोखशाखा), उद्योग, ऊर्जा व कामगार विभाग, मंत्रालय, मुंबई.
- १५) अवर सचिव (ऊर्जा-३), उद्योग, ऊर्जा व कामगार विभाग, मंत्रालय, मुंबई.
- १६) कक्ष अधिकारी (प्रशासन-२), उद्योग, ऊर्जा व कामगार विभाग, मंत्रालय, मुंबई.
- १७) कक्ष अधिकारी, (अर्थसंकल्प/व्यय-१६), वित्त विभाग, मंत्रालय, मुंबई
- १८) निवड नस्ती (ऊर्जा-५), उद्योग, ऊर्जा व कामगार विभाग, मंत्रालय, मुंबई.
- १९) ऊर्जा विभागातील सर्व कार्यासने.